

**ናይ ማሕበር ቀዳሞት ተምሃሮ አግኢዚ ጨንፈር እንግሊዝ ዓመታዊ ፀብፃብ (2009 - 2010)**

ዝኸበርኩምን ዝኸበርኩንን ዕድሜኡ ኣጋይሽ እንኳን ዳሕና መፃእኩም። ንካልኣይ ግዜ ኣብዘዳለናዮ በዓል ምሳና ክተምስዩ ኣብዚ ኣዳራሽዚ ስለዝተረኸብኩምልና ብናይ ኣዳላዊት ኮሚቴ ስም ከመስገንኩም እፈቱ። እንኳን ከዓ ንብርሃነ መስቀሉ ብሰላም ኣብፀሐኩም፣ ኣብፀሐና።

ቅድሚ ሰላን ሸሞንተን ዓመት ኣብ ሓንቲ ጣውላ ገዛ ብኣርባዓ ተምሃሮን ሰለስተ መምህራንን ስራሓ ዝጀመረት ኣግኢዚ ቤት ትምህርቲ ሎሚ ኣሎናልኪ ዝብሉዎ ኣዶ ኣሸሓት ምሁራንን ምሁራትን ኮይና ኣላ። ኣብ ውሽጢ ዓዲን ኣብ ወፃኝን ዝርከቡ ደቃ ኣብ ትሕቲ ፅላል ማሕበሮም ማሕበር ቀዳሞት ተምሃሮ ኣግኢዚ ተወዲቦም ዝገብርዎ ዘለዉ ምንቅስቃስ ኣዝዩ ዝሓገስ እዩ። ንሕና ኣብ ሃገረ እንግሊዝ ንርከብ ደቂ ኣግኢዚ ናይቲ ማሕበር ኣካል ኮይንና እጃምና ክነወፊ ብምኽኣልና ብጣዕሚ ዘኹርዕን ዘሕብንን እዩ።

ማሕበር ቀዳሞት ተምሃሮ ኣግኢዚ ብናይ ኢትዮጵያ ኣቆፃፅራ ብ1960 ዓ.ም. ተጣይሻ ስራሓ እንክትጅምር ቀንዲ ራእያ ፅርዖት ትምህርቲ እዩ ኔሩ። ብተወቕቲቲ ካብ ኣዲስ ኣበባ ዩኒቨርሲቲን ካልኦት ላዕለዎት ናይ ትምህርቲ ትካላትን ኣብ ክረምቲ ናብ ዓዲግራት ብምኻድ ናብ ሻምናይን ዓሰርተ ክልተ ክፍሊን ዝሓለፉ ተምሃሮ ምእንቲ ብሀገር ደረጃ ዝወሃብ ፈተና ብቁዓት ኮይኖም ክሓልፉ ብፍቓዶም የምህሩን ይሕገዙን ኔይሮምዮም። እነሆ ሎሚ'ውን ናይ ህዝብናን መንግስትናን ዋና ኣጀንዳ ኮይኑ ዘሎን ካብ ቀደማ ሒዛቶ ዝመፀትን ናይ ፅርዖት ትምህርቲ ዋኒን ተሓንጊጣ፡-

- ኣብ ከይዲ ምምሃር ምስትምሃር
- ኣብ መፃሕፍትን ካልኦት ናውቲ ምልኣኽ
- ኣብ ህንፀት መምሃሪ ክፍልታት ምስታፍ
- ኣብ ተኸላ ኣእዋም እንዳተረባለበት ትርኩብ።

ናይዚ ቅዱስ ራእይን ዕላማንዚ ኣካል ብምኻንና ኩርዓት ይሰመዓና። ኣብ ዝሓለፉ ሸዱሽተ ሸውዓተ ዓመታት ማሕበር ቀዳሞት ተምሃሮ ኣግኢዚ ጨንፈር እንግሊዝ ብዕሊ ተጣይሻ ምንቅስቃስ እናገበረት ከምዝፀንሐት ዝፍለጥ እዩ። ሃጊዲ ብተለምዶ ቀይሕ ቤት ትምህርቲ እንዳተብሃለ ኣብ ዝፀዋዕ ናይቲ ማሕበር ዋና ቤት ፅሕፈት፣ ኮሙኒቲ ኮምፕዩተር ሴንተር ክምስረት ከሎ ኣስታት ደ2000 (30000 ቅርሺ) ስዒቡ ከዓ ደክተር ተጠምቀ መሓሪ ዝተብሃሉ ገባሬ ሰናይ ንኬሚስትሪ መምህራን ብሰናይ ተበግሶኦም ወርክሾፕ ኣብ ዘካየድሉ እዋን ኣስታት ደ360 (5400 ቅርሺ) ብድምሩ ደ2360 (35400 ቅርሺ) ኣወፊያ እያ። እዚ ኣብርክቶ'ዚ ብውልቀ ተሸግሶ ዝግበሩ ወፊያታት ኣይሓውሰን።

ሕዚ'ውን ካብ መፈለምታኡ ሒዛቶ ዝተገብዘት ቀንዲ ራእያ ተሓንጊጣ ንቅድሚት ክትስጉም እያ። ንፅርዖት ትምህርቲ ዝሕገዙ ናውቲ ንኣብነት ከም ኮምፕዩተር፣ ዝተፈላለዩ ናይ ትምህርቲ ዓይነታት ዝሓዙ መፃሕፍትን፣ ሲዲታትን፣ ከምኡ'ውን እንግሊዝኛ ቋንቋ፣ ሒሳብ፣ ሳይንስ ዘምህሩ ፈቓደኛታት (ቮሌንትርስ) ብምስዳድ፣ ካብኡ ሓሊፉ ከዓ ከም ሓደ ገባሬ ሰናይ ድርጅት ኣብ ሃገር እንግሊዝ ኣብ ቻሪቲ ኮሚሽን ተመዝጊባ ብገፊሑ ኣብ ሓገዝ ምትእኽኻብ ብምውፋር፣ ኣብዚ ሃገርዚ ምስዝርከባ ካልኦት ቤት ትምህርትታት ምሕዝነት ብምፍጣር እቲ ሕዝናዮ ዘለና ምንቅስቃስ ብፅምቕት ክንቅፅለሉ ንሓስብ ኢና።

እዞም መደባት እዚኦም ክሳብ ሎሚ ክትግበሩ ዘይከኣልሉ ምኽንያታት እቶም ቀንዲ ክልተ እዮም።

- ፩. ካብቶም ዝተመረፁ ናይ ኣማራርሓ ኣባላት እኹል ተሳትፎ ወይ ከዓ ተወፋይነት (ኮሚትመንት) ብዘይምንባሩ ብቑፅሪ እናተማናመንካ ምኻድ፣
- ፪. ኣብ ኣባላትና ብሓፈሻ እኹል ተሳትፎ ዘይምንባሩ እዮም።

ኣብ ተስፋ ምቕራፅ እንዳሃለና ካብ ሓድ ሓደ ግዱሳት ብስተገበረ ኅስንስ ግና ኣብ ዝሓለፈ ዓመት ፈረንጂ ግንቦት 2009 ዕውት ክበሃል ዝካኣል ናይ መጀመርታ ናይ ሓገዝ መታኣኻኻቢ በዓል ኣዳሊና ወፃኢና ሸፊንና ኣስታት £2755 (68875 ቕርሺ) ኸእኩብ ጌርና ኢና። ኅናኻኒ እቲ ሓገዝ ምእካብ ድማ እቶም ማሕበርና ሓዛቶም ዘላ ዕላማታት ናብ ዳሕረዎት ወለዶታት ንምስግጋር ሕፃናትናን መናእሰያትናን ናይ'ቲ ማሕበር ቀንዲ ተዋሳኒቲ ምግባር ከም ሓደ ዕማም ጌርና ተንቃሳቂስና ኢና። ናይ ሎሚ በዓልና ድማ ንዚ ዘማላኸት እዩ። ብዝበለፀ ዕውት ከምዝኸውን ኣይንጠራጠርን።

ትምህርቲ ንልምዓትን ንዕብዮትን መሰረት እዩ። ንፅሬት ትምህርቲ ንረባረብ። የቐንየለይ።

ከብዚ ቀጺሉ ኸኅ እቲ ሕዝናዮ ዘለና ናይ ፅርየት ትምህርቲ ራእይ ኣብ ተግባር ንምውፃል ብከመይ ክንጠናኸር ኣለና ብዝብል ሓውና ኣይተ ታደሰ ሃይለማርያም ገለፃ ከቐርበልና እዩ።

ሃይሊ ሓጎስ  
ፀሓፊ